

హజ్రత్ ఇస్ హాఖ్ అలైహిస్సలామ్

హజ్రత్ ఇబ్రాహీమ్ అలైహిస్సలామ్ ఇంట ఆయన శ్రీమతి హజ్రత్ హాజిరా ద్వారా హజ్రత్ ఇస్మాయిల్ అలైహిస్సలామ్ ను అల్లాహ్ ప్రసాదించాడు. హజ్రత్ ఇబ్రాహీమ్ అలైహిస్సలామ్ అల్లాహ్ ను వేడుకుంటూ తనకు హజ్రత్ సారా ద్వారా కూడా ఒక బిడ్డను ప్రసాదించాలని వేడుకున్నారు. అల్లాహ్ మార్గంలో హజ్రత్ సారా కూడా నాతో నిజాయితీగా ప్రతి కష్టాన్ని సహించిందని ప్రార్థించారు. అల్లాహ్ ఆయన ప్రార్థనను స్వీకరించాడు. తన దైవదూతలను శుభవార్తను తెలియజేయడానికి ఆయన వద్దకు పంపించాడు. ఈ దైవదూతలు మానవరూపాల్లో హజ్రత్ ఇబ్రాహీమ్ అలైహిస్సలామ్ వద్దకు వచ్చారు. వారిని గౌరవనీయులైన అతిథులుగా ఆయన స్వాగతించారు. ఆయన అతిథిసత్కారాలకు పెట్టింది పేరు. తన అతిథుల కోసం ఏర్పాట్లు చేయడంలో మునిగిపోయారు. వారి కోసం ఒక దూడను కాల్చి తీసుకు వచ్చారు. కాని వారు ఏదీ తినడమూ లేదు తాగడమూ లేదు. ఇది చూసి ఆయన కాస్త భయపడ్డారు. వారితో కాస్త తినండి అని చెప్పినప్పుడు వారు తమ పరిచయం చేసుకున్నారు. తాము లూత్ జాతిని నాశనం చేయడానికి వచ్చామని చెప్పారు. మీరేమీ కంగారు పడనవసరం లేదని, నిశ్చింతగా ఉండండి అన్నారు. మీకు ఒక కుమారుడు పుడతాడన్న శుభవార్త అల్లాహ్ మీకు చెప్పమన్నాడు. అందుకోసం వచ్చామన్నారు. హజ్రత్ సారా పరదా చాటున దైవదూతల మాటలు వింటున్నారు. ఆమె ఆశ్చర్యంతో అసంకల్పితంగానే అదెలా సాధ్యం? నేను ముసలి గొడ్డాలిని, నా భర్త ముసలివాడైపోయారు, మాకు సంతానం కలగడం ఎలా సాధ్యం? అన్నారు. దైవదూతలు జవాబిస్తూ ఇది అల్లాహ్ ఆదేశం. ఆయన ప్రతిదీ చేయగల సమర్థుడు అన్నారు.

ఈ శుభవార్త ప్రకారమే హజ్రత్ ఇస్ హాఖ్ హజ్రత్ సారా గర్భంలో జన్మించారు. దివ్యఖుర్ఆన్ లో ఆయన జాతి గురించిన ప్రస్తావన మనకు లభించదు. ఆయన గురించి ఎక్కువ వివరాలు కూడా దొరకవు. దివ్యఖుర్ఆన్ లో ఆయన గురించిన ప్రస్తావన ఇలా ఉంది:

﴿ وَأَذْكُرْ عَبْدَنَا إِبْرَاهِيمَ ۖ وَأَسْحَقَ وَيَعْقُوبَ ۖ أُولَى الْأَيْدِي وَالْأَبْصَارِ ﴿٤٥﴾ إِنَّا أَخْلَصْنَاهُمْ بِخَالِصَةٍ ذِكْرَى الدَّارِ ﴿٤٦﴾ وَإِلَهُهُمْ عِنْدَنَا لِمَنِ الْمُصْطَفَيْنَ الْآخِرِ ﴿٤٧﴾ ۝ ٤٥ - ٤٧ ﴾

అనువాదం:

“మా దాసులైన ఇబ్రాహీమ్, ఇస్హాఖ్, యాఖూబ్‌లను గురించి ప్రస్తావించు. వారు గొప్ప కార్యశీలురు, దూరదృష్టికలవారు. మేము వారిని ఒక విశిష్టగుణం కారణంగా ఎన్నుకున్నాము - అది వారిలోని పరలోక చింతన. నిశ్చయంగా మా దృష్టిలో వారు ఎన్నుకోబడిన పుణ్యపురుషులలో పరిగణింప బడతారు.” (సాద్: 45-47)

బుఖారీ గ్రంథంలోని ఒక హదీసు ప్రకారం ప్రవక్త ముహమ్మద్ సల్లల్లాహు అలైహి వసల్లమ్ హజ్రత్ ఇస్ హాఖ్ గురించి ఇలా అన్నారు:

“కరీమ్ బిన్ కరీమ్ బిన్ కరీమ్ బిన్ కరీమ్ యూసుఫ్ బిన్ యాకూబ్ బిన్ ఇస్ హాఖ్ బిన్ ఇబ్రాహీమ్ అలైహిముస్సలామ్.”

* * *